

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಭಾರ್ಗವಮುನಿಭಿಃ ಅನುಗೃಹೀತಂ

|| ಶ್ರೀಲಕ್ಷ್ಮೀನಾರಾಯಣಹೃದಯಂ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀನಾರಾಯಣಹೃದಯಂ ॥

ಹರಿಃ ಓಂ ॥ ಅಸ್ಯ ಶ್ರೀನಾರಾಯಣ ಹೃದಯ ಸ್ತೋತ್ರ ಮಹಾಮಂತ್ರಸ್ಯ ಭಾರ್ಗವ
ಋಷಿಃ, ಅನುಷ್ಠುಪ್ಪಂದಃ, ಲಕ್ಷ್ಮೀನಾರಾಯಣೋ ದೇವತಾ, ನಾರಾಯಣ ಪ್ರೀತ್ಯರ್ಥೇ
ಜಪೇ ವಿನಿಯೋಗಃ ॥

ಕರನ್ಯಾಸಃ

ನಾರಾಯಣಃ ಪರಂ ಜ್ಯೋತಿರಿತಿ ಅಂಗುಷ್ಠಾಭ್ಯಾಂ ನಮಃ | ನಾರಾಯಣಃ ಪರಂ
ಬ್ರಹ್ಮೇತಿ ತರ್ಜನೀಭ್ಯಾಂ ನಮಃ | ನಾರಾಯಣಃ ಪರೋ ದೇವ ಇತಿ ಮಧ್ಯಮಾಭ್ಯಾಂ
ನಮಃ | ನಾರಾಯಣಃ ಪರಂ ಧಾಮೇತಿ ಅನಾಮಿಕಾಭ್ಯಾಂ ನಮಃ | ನಾರಾಯಣಃ ಪ-
ರೋ ಧರ್ಮ ಇತಿ ಕನಿಷ್ಠಿಕಾಭ್ಯಾಂ ನಮಃ | ವಿಶ್ವಂ ನಾರಾಯಣ ಇತಿ ಕರತಲಕರಪು-
ಷ್ಠಾಭ್ಯಾಂ ನಮಃ |

ಅಂಗನ್ಯಾಸಃ

ನಾರಾಯಣಃ ಪರಂ ಜ್ಯೋತಿರಿತಿ ಹೃದಯಾಯ ನಮಃ | ನಾರಾಯಣಃ ಪರಂ ಬ್ರ-
ಹ್ಮೇತಿ ಶಿರಸೇ ಸ್ವಾಹಾ | ನಾರಾಯಣಃ ಪರೋ ದೇವ ಇತಿ ಶಿಖಾಯೈ ವೌಷಟ್ | ನಾ-
ರಾಯಣಃ ಪರಂ ಧಾಮೇತಿ ಕವಚಾಯ ಹುಂ | ನಾರಾಯಣಃ ಪರೋ ಧರ್ಮ ಇತಿ
ನೇತ್ರಾಭ್ಯಾಂ ವೌಷಟ್ | ವಿಶ್ವಂ ನಾರಾಯಣ ಇತಿ ಅಸ್ತ್ರಾಯ ಫಟ್ | ಭೂರ್ಭುವ-
ಸ್ಸುವರೋಮಿತಿ ದಿಗ್ಬಂಧಃ ॥

ಧ್ಯಾನಂ

ಉದ್ಯದಾದಿತ್ಯಸಂಕಾಶಂ ಪೀತವಾಸಂ ಚತುರ್ಭುಜಂ |

ಶಂಖಚಕ್ರಗದಾಪಾಣಿಂ ಧ್ಯಾಯೇಲ್ಲಕ್ಷ್ಮೀಪತಿಂ ಹರಿಂ ॥ ೧ ॥

ತ್ರೈಲೋಕ್ಯಾಧಾರಚಕ್ರಂ ತದುಪರಿ ಕಮಠಂ ತತ್ರ ಚಾನಂತಭೋಗೀ
ತನ್ಮಧ್ಯೇ ಭೂಮಿಪದ್ಮಾಂಕುಶಶಿಖರದಳಂ ಕರ್ಣಕಾಭೂತಮೇರುಂ |
ತತ್ರತ್ಯಂ ಶಾಂತಮೂರ್ತಿಂ ಮಣಿಮಯಮಕುಟಂ ಕುಂಡಲೋದ್ಭಾಸಿತಾಂಗಂ
ಲಕ್ಷ್ಮೀನಾರಾಯಣಾಖ್ಯಂ ಸರಸಿಜನಯನಂ ಸಂತತಂ ಚಿಂತಯಾಮಃ || ೨ ||

ಅಸ್ಯ ಶ್ರೀನಾರಾಯಣಹೃದಯ ಸ್ತೋತ್ರ ಮಹಾಮಂತ್ರಸ್ಯ ಬ್ರಹ್ಮಾ ಋಷಿಃ, ಅ-
ನುಷ್ಪುಪ್ ಛಂದಃ, ನಾರಾಯಣೋ ದೇವತಾ, ನಾರಾಯಣ ಪ್ರೀತ್ಯರ್ಥೇ ಜಪೇ ವಿ-
ನಿಯೋಗಃ ||

ಓಂ || ನಾರಾಯಣಃ ಪರಂ ಜ್ಯೋತಿರಾತ್ಮಾ ನಾರಾಯಣಃ ಪರಃ |
ನಾರಾಯಣಃ ಪರಂ ಬ್ರಹ್ಮ ನಾರಾಯಣ ನಮೋಽಸ್ತು ತೇ || ೧ ||

ನಾರಾಯಣಃ ಪರೋ ದೇವೋ ಧಾತಾ ನಾರಾಯಣಃ ಪರಃ |
ನಾರಾಯಣಃ ಪರೋ ಧಾತಾ ನಾರಾಯಣ ನಮೋಽಸ್ತು ತೇ || ೨ ||

ನಾರಾಯಣಃ ಪರಂ ಧಾಮ ಧ್ಯಾನಂ ನಾರಾಯಣಃ ಪರಃ |
ನಾರಾಯಣಃ ಪರೋ ಧರ್ಮೋ ನಾರಾಯಣ ನಮೋಽಸ್ತು ತೇ || ೩ ||

ನಾರಾಯಣಃ ಪರೋ ದೇವೋ ವಿದ್ಯಾ ನಾರಾಯಣಃ ಪರಃ |
ವಿಶ್ವಂ ನಾರಾಯಣಃ ಸಾಕ್ಷಾತ್ ನಾರಾಯಣ ನಮೋಽಸ್ತು ತೇ || ೪ ||

ನಾರಾಯಣಾದ್ ವಿಧಿರ್ಜಾತೋ ಜಾತೋ ನಾರಾಯಣಾದ್ ಭವಃ |
ಜಾತೋ ನಾರಾಯಣಾದಿಂದ್ರೋ ನಾರಾಯಣ ನಮೋಽಸ್ತು ತೇ || ೫ ||

ರವಿರ್ನಾರಾಯಣಸ್ತೇಜಃ ಚಂದ್ರೋ ನಾರಾಯಣೋ ಮಹಃ |
ವಹ್ನಿರ್ನಾರಾಯಣಃ ಸಾಕ್ಷಾತ್ ನಾರಾಯಣ ನಮೋಽಸ್ತು ತೇ || ೬ ||

ನಾರಾಯಣ ಉಪಾಸ್ಯಃ ಸ್ಯಾದ್ ಗುರುರ್ನಾರಾಯಣಃ ಪರಃ |
ನಾರಾಯಣಃ ಪರೋ ಬೋಧೋ ನಾರಾಯಣ ನಮೋಽಸ್ತು ತೇ || ೭ ||

ನಾರಾಯಣಃ ಫಲಂ ಮುಖ್ಯಂ ಸಿದ್ಧಿರ್ನಾರಾಯಣಃ ಸುಖಂ |
ಹರಿರ್ನಾರಾಯಣಃ ಶುದ್ಧಿರ್ನಾರಾಯಣ ನಮೋಽಸ್ತು ತೇ || ೮ ||

ನಿಗಮಾವೇದಿತಾನಂತಕಲ್ಯಾಣಗುಣವಾರಿಧೇ |
ನಾರಾಯಣ ನಮಸ್ತೇಽಸ್ತು ನರಕಾರ್ಣವತಾರಕ || ೯ ||

ಜನ್ಮಮೃತ್ಯುಜರಾವ್ಯಾಧಿಪಾರತಂತ್ಯಾದಿಭಿಃ ಸದಾ |
ದೋಷೈರಸ್ಪೃಷ್ಟರೂಪಾಯ ನಾರಾಯಣ ನಮೋಽಸ್ತು ತೇ || ೧೦ ||

ವೇದಶಾಸ್ತ್ರಾರ್ಥವಿಜ್ಞಾನ ಸಾಧ್ಯಭಕ್ತೈಕಗೋಚರ |
ನಾರಾಯಣ ನಮಸ್ತೇಽಸ್ತು ಮಾಮುದ್ಧರ ಭವಾರ್ಣವಾತ್ || ೧೧ ||

ನಿತ್ಯಾನಂದ ಮಹೋದಾರ ಪರಾತ್ಪರ ಜಗತ್ಪತೇ |
ನಾರಾಯಣ ನಮಸ್ತೇಽಸ್ತು ಮೋಕ್ಷಸಾಮ್ರಾಜ್ಯದಾಯಿನೇ || ೧೨ ||

ಆಬ್ರಹ್ಮಸ್ತಂಬಪರ್ಯಂತಂ ಅಖಿಲಾತ್ಮಮಹಾಶ್ರಯ |
ಸರ್ವಭೂತಾತ್ಮ ಭೂತಾತ್ಮ ನಾರಾಯಣ ನಮೋಽಸ್ತು ತೇ || ೧೩ ||

ಪಾಲಿತಾಶೇಷ ಲೋಕಾಯ ಪುಣ್ಯಶ್ರವಣ ಕೀರ್ತನ |
ನಾರಾಯಣ ನಮಸ್ತೇಽಸ್ತು ಪ್ರಳಯೋದಕ ಶಾಯಿನೇ || ೧೪ ||

ನಿರಸ್ತ ಸರ್ವದೋಷಾಯ ಭಕ್ತ್ಯಾದಿ ಗುಣದಾಯಿನೇ |
ನಾರಾಯಣ ನಮಸ್ತೇಽಸ್ತು ತ್ವಾಂ ವಿನಾ ನ ಹಿ ಮೇ ಗತಿಃ || ೧೫ ||

ಧರ್ಮಾರ್ಥ ಕಾಮ ಮೋಕ್ಷಾಖ್ಯ ಪುರುಷಾರ್ಥ ಪ್ರದಾಯಿನೇ |
ನಾರಾಯಣ ನಮಸ್ತೇಽಸ್ತು ಪುನಸ್ತೇಽಸ್ತು ನಮೋ ನಮಃ || ೧೬ ||

ಅಥ ಪ್ರಾರ್ಥನಾ

ನಾರಾಯಣ ತ್ವಮೇವಾಸಿ ದಹರಾಖ್ಯೇ ಹೃದಿ ಸ್ಥಿತಃ |
ಪ್ರೇರಿತಾ ಪ್ರೇರ್ಯಮಾಣಾನಾಂ ತ್ವಯಾ ಪ್ರೇರಿತ ಮಾನಸಃ || ೧೭ ||

ತ್ವದಾಚ್ಛಾಂ ಶಿರಸಾ ಕೃತ್ವಾ ಭಜಾಮಿ ಜನಪಾವನಂ |
ನಾನೋಪಾಸನ ಮಾರ್ಗಾಣಾಂ ಭವಕೃದ್ ಭಾವಬೋಧಕಃ || ೧೮ ||

ಭಾವಾರ್ಥಕೃದ್ ಭವಾತೀತೋ ಭವ ಸೌಖ್ಯಪ್ರದೋ ಮಮ |
ತ್ವನ್ಮಾಯಾಮೋಹಿತಂ ವಿಶ್ವಂ ತ್ವಯೈವ ಪರಿಕಲ್ಪಿತಂ || ೧೯ ||

ತ್ವದಧಿಷ್ಠಾನ ಮಾತ್ರೇಣ ಸಾ ವೈ ಸರ್ವಾರ್ಥಕಾರಿಣೀ |
ತ್ವಮೇವ ತಾಂ ಪುರಸ್ಕೃತ್ಯ ಮಮ ಕಾರ್ಮಾ ಸಮರ್ಥಯ || ೨೦ ||

ನ ಮೇ ತ್ವದನ್ಯಸ್ತ್ರಾತಾಸ್ತಿ ತ್ವದನ್ಯನ್ನ ಹಿ ದೈವತಂ |
ತ್ವದನ್ಯಂ ನಹಿ ಜಾನಾಮಿ ಪಾಲಕಂ ಪುಣ್ಯವರ್ಧನಂ || ೨೧ ||

ಯಾವತ್ಸಾಂಸಾರಿಕೋ ಭಾವೋ ಮನಸ್ತೋ ಭಾವನಾತ್ಮಕಃ |
ತಾವತ್ಸಿದ್ಧಿಭವೇತ್ ಸಾಧ್ಯಾ ಸರ್ವದಾ ಸರ್ವದಾ ವಿಭೋ || ೨೨ ||

ಪಾಪಿನಾಮಹಮೇಕಾಗ್ರೋ ದಯಾಳೂನಾಂ ತ್ವಮಗ್ರಣೀ |
ದಯನೀಯೋ ಮದನ್ಯೋಽಸ್ತಿ ತವ ಕೋಽತ್ರ ಜಗತ್ತಯೇ || ೨೩ ||

ತ್ವಯಾಹಂ ನೈವ ಸೃಷ್ಟಶ್ಚೇತ್ ನ ಸ್ಯಾತ್ತವ ದಯಾಳುತಾ |
ಆಮಯೋ ವಾ ನ ಸೃಷ್ಟಶ್ಚೇತ್ ಔಷಧಸ್ಯ ವೃಥೋದಯಃ || ೨೪ ||

ಪಾಪಸಂಗ ಪರಿಶ್ರಾಂತಃ ಪಾಪಾತ್ಮಾ ಪಾಪರೂಪಧೃಕ್ |
ತ್ವದನ್ಯಃ ಕೋಽತ್ರ ಪಾಪೇಭ್ಯಃ ತ್ರಾತಾಸ್ತಿ ಜಗತೀತಲೇ || ೨೫ ||

ತ್ವಮೇವ ಮಾತಾ ಚ ಪಿತಾ ತ್ವಮೇವ
ತ್ವಮೇವ ಬಂಧುಶ್ಚ ಸಖಾ ತ್ವಮೇವ |
ತ್ವಮೇವ ಸೇವ್ಯಶ್ಚ ಗುರುಸ್ತ್ವಮೇವ
ತ್ವಮೇವ ಸರ್ವಂ ಮಮ ದೇವದೇವ || ೨೬ ||

ಪ್ರಾರ್ಥನಾ ದಶಕಂ ಚೈವ ಮೂಲಾಷ್ಟಕ ಮತಃ ಪರಂ |
ಯಃ ಪಠೇಚ್ಛೃಣುಯಾನ್ನಿತ್ಯಂ ತಸ್ಯ ಲಕ್ಷ್ಮೀಃ ಸ್ಥಿರಾ ಭವೇತ್ || ೨೭ ||

ನಾರಾಯಣಸ್ಯ ಹೃದಯಂ ಸರ್ವಾಭೀಷ್ಟ್ಯ ಫಲಪ್ರದಂ |

ಲಕ್ಷ್ಮೀಹೃದಯಕಂ ಸ್ತೋತ್ರಂ ಯದಿ ಚೈತದ್ವಿನಾಕೃತಂ || ೨೮ ||

ತನ್ನರ್ವಂ ನಿಷ್ಫಲಂ ಪ್ರೋಕ್ತಂ ಲಕ್ಷ್ಮೀಃ ಕೃದ್ಯತಿ ಸರ್ವದಾ |

ಏತನ್ನಂಕಲಿತಂ ಸ್ತೋತ್ರಂ ಸರ್ವಾಭೀಷ್ಟ್ಯ ಫಲಪ್ರದಂ || ೨೯ ||

ಜಪೇತ್ ಸಂಕಲಿತಂ ಕೃತ್ವಾ ಸರ್ವಾಭೀಷ್ಟ್ಯಮವಾಪ್ನುಯಾತ್ |

ನಾರಾಯಣಸ್ಯ ಹೃದಯಮಾದೌ ಜಪ್ತ್ವಾ ತತಃ ಪರಂ || ೩೦ ||

ಲಕ್ಷ್ಮೀಹೃದಯಕಂ ಸ್ತೋತ್ರಂ ಜಪೇನ್ನಾರಾಯಣಂ ಪುನಃ |

ಪುನರ್ನಾರಾಯಣಂ ಜಪ್ತ್ವಾ ಪುನರ್ಲಕ್ಷ್ಮೀನುತಿಂ ಜಪೇತ್ || ೩೧ ||

ತದ್ವದ್ಧೋಮಾದಿಕಂ ಕುರ್ಯಾದೇತನ್ನಂಕಲಿತಂ ಶುಭಂ |

ಏವಂ ಮಧ್ಯೇ ದ್ವಿವಾರೇಣ ಜಪೇತ್ ಸಂಕಲಿತಂ ಶುಭಂ || ೩೨ ||

ಲಕ್ಷ್ಮೀಹೃದಯಕೇ ಸ್ತೋತ್ರೇ ಸರ್ವಮನ್ಯತ್ ಪ್ರಕಾಶಿತಂ |

ಸರ್ವಾಣಿ ಕಾಮಾನವಾಪ್ನೋತಿ ಅಧಿವ್ಯಾಧಿಭಯಂ ಹರೇತ್ || ೩೩ ||

ಗೋಪ್ಯಮೇತತ್ ಸದಾ ಕುರ್ಯಾತ್ ನ ಸರ್ವತ್ರ ಪ್ರಕಾಶಯೇತ್ |

ಇತಿ ಗುಹ್ಯತಮಂ ಶಾಸ್ತ್ರಂ ಪ್ರೋಕ್ತ ಬ್ರಹ್ಮಾದಿಭಿಃ ಪುರಾ || ೩೪ ||

ಲಕ್ಷ್ಮೀಹೃದಯಪ್ರೋಕ್ತೇನ ವಿಧಿನಾ ಸಾಧಯೇತ್ ಸುಧೀಃ |

ತಸ್ಮಾತ್ ಸರ್ವಪ್ರಯತ್ನೇನ ಸಾಧಯೇತ್ ಗೋಪಯೇತ್ ಸುಧೀಃ || ೩೫ ||

ಯತ್ರೈತತ್ಪುಸ್ತಕಂ ತಿಷ್ಠೇತ್ ಲಕ್ಷ್ಮೀನಾರಾಯಣಾತ್ಮಕಂ |

ಭೂತಪೈಶಾಚವೇತಾಳ ಭಯಂ ನೈವ ತು ಸರ್ವದಾ || ೩೬ ||

ಭೃಗುವಾರೇ ತಥಾ ರಾತ್ರೌ ಪೂಜಯೇತ್ ಪುಸ್ತಕದ್ವಯಂ |

ಸರ್ವದಾ ಸರ್ವದಾ ಸ್ತುತ್ಯಂ ಗೋಪಯೇತ್ ಸಾಧಯೇತ್ ಸುಧೀಃ |

ಗೋಪನಾತ್ ಸಾಧನಾಲೋಕೇ ಧನ್ಯೋ ಭವತಿ ತತ್ತ್ವತಃ || ೩೭ ||

|| ಇತಿ ಶ್ರೀನಾರಾಯಣಹೃದಯಂ ಸಂಪೂರ್ಣಂ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀಲಕ್ಷ್ಮೀಹೃದಯಂ ॥

ಹರಿಃ ಓಂ ॥ ಅಸ್ಯ ಶ್ರೀ ಆದ್ಯಾದಿ ಶ್ರೀಮಹಾಲಕ್ಷ್ಮೀ ಹೃದಯ ಸ್ತೋತ್ರ ಮಹಾಮಂ-
ತ್ರಸ್ಯ ಭಾರ್ಗವ ಋಷಿಃ, ಅನುಷ್ಠುಬಾದಿ ನಾನಾಛಂದಾಂಸಿ, ಆದ್ಯಾಸಿ ಶ್ರೀಮಹಾಲಕ್ಷ್ಮೀ
ಸಹಿತ ನಾರಾಯಣೋ ದೇವತಾ ॥

ಶ್ರೀಂ ಬೀಜಂ, ಹ್ರೀಂ ಶಕ್ತಿಃ, ಐಂ ಕೀಲಕಂ ।

ಆದ್ಯಾದಿ ಶ್ರೀಮಹಾಲಕ್ಷ್ಮೀ ಪ್ರಸಾದಸಿದ್ಧ್ಯರ್ಥೇ ಜಪೇ ವಿನಿಯೋಗಃ ॥

ಓಂ ॥ ಆದ್ಯಾದಿ ಶ್ರೀಮಹಾಲಕ್ಷ್ಮೀ ದೇವತಾಯೈ ನಮಃ ಹೃದಯೇ, ಶ್ರೀಂ ಬೀ-
ಜಾಯೈ ನಮಃ ಗುಹ್ಯೇ, ಹ್ರೀಂ ಶಕ್ತ್ಯೈಃ ನಮಃ ಪಾದಯೋಃ, ಐಂ ಬಲಾಯೈಃ ನಮಃ
ಮೂರ್ಧಾದಿಪಾದಪರ್ಯಂತಂ ವಿನ್ಯಸೇತ್ ॥

ಓಂ ಶ್ರೀಂ, ಹ್ರೀಂ, ಐಂ, ಕರತಲಕರಪಾರ್ಶ್ವಯೋಃ, ಶ್ರೀಂ ಅಂಗುಷ್ಠಾಭ್ಯಾಂ ನ-
ಮಃ, ಹ್ರೀಂ ತರ್ಜನೀಭ್ಯಾಂ ನಮಃ, ಐಂ ಮಧ್ಯಮಾಭ್ಯಾಂ ನಮಃ, ಶ್ರೀಂ ಅನಾಮಿ-
ಕಾಭ್ಯಾಂ ನಮಃ, ಹ್ರೀಂ ಕನಿಷ್ಠಿಕಾಭ್ಯಾಂ ನಮಃ, ಐಂ ಕರತಲ ಕರಪೃಷ್ಠಾಭ್ಯಾಂ ನಮಃ ॥

ಶ್ರೀಂ ಹೃದಯಾಯ ನಮಃ, ಹ್ರೀಂ ಶಿರಸೇ ಸ್ವಾಹಾ, ಐಂ ಶಿಖಾಯೈ ವೌಷ-
ಟ್, ಶ್ರೀಂ ಕವಚಾಯ ಹುಂ, ಹ್ರೀಂ ನೇತ್ರಾಭ್ಯಾಂ ವೌಷಟ್, ಐಂ ಅಸ್ತ್ರಾಯ ಘಟ್,
ಭೂರ್ಭುವಸ್ಸುವರೋಂ ಇತಿ ದಿಗ್ಗಂಧಃ ॥

ಅಥ ಧ್ಯಾನಂ

ಹಸ್ತದ್ವಯೇನ ಕಮಲೇ ಧಾರಯಂತೀಂ ಸ್ವಲೀಲಯಾ ।

ಹಾರ ನೂಪುರ ಸಂಯುಕ್ತಾಂ ಮಹಾಲಕ್ಷ್ಮೀಂ ವಿಚಿಂತಯೇತ್ ॥ ೧ ॥

ಕೌಶೇಯ ಪೀತವಸನಾಮರವಿಂದನೇತ್ರಾಂ

ಪದ್ಮದ್ವಯಾಭಯವರೋದ್ಯತಪದ್ಮಹಸ್ತಾಂ ।

ಉದ್ಯಚ್ಛತಾರ್ಕ ಸದೃಶಾಂ ಪರಮಾಂಕಸಂಸ್ಥಾಂ
ಧ್ಯಾಯೇದ್ ವಿಧೀಶನತ ಪಾದಯುಗಾಂ ಜನಿತ್ರೀಂ || ೨ ||

ಶ್ರೀಲಕ್ಷ್ಮೀ ಕಮಲಧಾರಿಣ್ಯೈ ಸಿಂಹವಾಹಿನೈ ಸ್ವಾಹಾ ||

ಪೀತವಸ್ತ್ರಾಂ ಸುವರ್ಣಾಂಗೀಂ ಪದ್ಮಹಸ್ತದ್ವಯಾನ್ವಿತಾಂ |
ಲಕ್ಷ್ಮೀಂ ಧ್ಯಾತ್ವೇತಿ ಮಂತ್ರೇಣ ಸ ಭವೇತ್ ಪೃಥಿವೀಪತಿಃ || ೩ ||

ಮಾತುಲುಂಗ ಗದಾಖೇಟೇ ಪಾಣೌ ಪಾತ್ರಂಚ ಬಿಭ್ರತೀ |
ವಾಗಲಿಂಗಂಚ ಮಾನಂಚ ಬಿಭ್ರತೀ ನೃಪಮೂರ್ಧನಿ || ೪ ||

ಓಂ, ಶ್ರೀಂ, ಹ್ರೀಂ, ಐಂ ||

ವಂದೇ ಲಕ್ಷ್ಮೀಂ ಪರಶಿವಮಯೀಂ ಶುದ್ಧಜಾಂಬೂನದಾಭಾಂ
ತೇಜೋರೂಪಾಂ ಕನಕವಸನಾಂ ಸರ್ವಭೂಷೋಜ್ವಲಾಂಗೀಂ |
ಬೀಜಾಪೂರಂ ಕನಕಕಲಶಂ ಹೇಮಪದ್ಮಂ ದಧಾನಾಂ
ಆದ್ಯಾಂ ಶಕ್ತಿಂ ಸಕಲಜನನೀಂ ಸರ್ವಮಾಂಗಳ್ಯ ಯುಕ್ತಾಂ || ೧ ||

ಶ್ರೀಮತ್ಸೌಭಾಗ್ಯಜನನೀಂ ಸೌಮಿ ಲಕ್ಷ್ಮೀಂ ಸನಾತನೀಂ |
ಸರ್ವಕಾಮ ಫಲಾವಾಪ್ತಿ ಸಾಧನೈಕ ಸುಖಾವಹಾಂ || ೨ ||

ಸ್ಮರಾಮಿ ನಿತ್ಯಂ ದೇವೇಶಿ ತ್ವಯಾ ಪ್ರೇರಿತಮಾನಸಃ |
ತ್ವದಾಜ್ಞಾಂ ಶಿರಸಾ ಧೃತ್ವಾ ಭಜಾಮಿ ಪರಮೇಶ್ವರೀಂ || ೩ ||

ಸಮಸ್ತಸಂಪತ್ಸುಖಿದಾಂ ಮಹಾಶ್ರಿಯಂ
ಸಮಸ್ತಕಲ್ಯಾಣಕರೀಂ ಮಹಾಶ್ರಿಯಂ |
ಸಮಸ್ತಸೌಭಾಗ್ಯಕರೀಂ ಮಹಾಶ್ರಿಯಂ
ಭಜಾಮ್ಯಹಂ ಜ್ಞಾನಕರೀಂ ಮಹಾಶ್ರಿಯಂ || ೪ ||

ವಿಜ್ಞಾನಸಂಪತ್ಸುಖಿದಾಂ ಮಹಾಶ್ರಿಯಂ
ವಿಚಿತ್ರವಾಗ್ಭೂತಿಕರೀಂ ಮನೋರಮಾಂ |

ಅನಂತಸೌಭಾಗ್ಯಸುಖಪ್ರದಾಯಿನೀಂ
ನಮಾಮ್ಯಹಂ ಭೂತಿಕರೀಂ ಹರಿಪ್ರಿಯಾಂ || ೫ ||

ಸಮಸ್ತಭೂತಾಂತರಸಂಸ್ಥಿತಾ ತ್ವಂ
ಸಮಸ್ತಭಕ್ತೇಶ್ವರಿ ವಿಶ್ವರೂಪೇ |
ತನ್ನಾಸ್ತಿ ಯತ್ತ್ವದ್ವೈತಿರಿಕ್ತವಸ್ತು
ತ್ವತ್ಪಾದಪದ್ಮಂ ಪ್ರಣಮಾಮ್ಯಹಂ ಶ್ರೀಃ || ೬ ||

ದಾರಿದ್ಯ ದುಃಖೌಘ ತಮೋನಿಹಂತ್ರಿ
ತ್ವತ್ಪಾದಪದ್ಮಂ ಮಯಿ ಸನ್ನಿಧತ್ಸವ |
ದೀನಾರ್ತಿವಿಚ್ಛೇದನ ಹೇತುಭೂತೈಃ
ಕೃಪಾಕಟಾಕ್ಷೈರಭಿಷಿಂಚ ಮಾಂ ಶ್ರೀಃ || ೭ ||

ವಿಷ್ಣುಸ್ತುತಿಪರಾಂ ಲಕ್ಷ್ಮೀಂ ಸ್ವರ್ಣವರ್ಣಸ್ತುತಿಪ್ರಿಯಾಂ |
ವರದಾಭಯದಾಂ ದೇವೀಂ ವಂದೇ ತ್ವಾಂ ಕಮಲೇಕ್ಷಣೇ || ೮ ||

ಅಂಬ ಪ್ರಸೀದ ಕರುಣಾಪರಿಪೂರ್ಣದೃಷ್ಟ್ಯಾ
ಮಾಂ ತ್ವತ್ಕೃಪಾದ್ರವಿಣಗೇಹಮಿಮಂ ಕುರುಷ್ವ |
ಆಲೋಕಯ ಪ್ರಣತಹೃದ್ಗತಶೋಕಹಂತ್ರಿ
ತ್ವತ್ಪಾದಪದ್ಮಯುಗಳಂ ಪ್ರಣಮಾಮ್ಯಹಂ ಶ್ರೀಃ || ೯ ||

ಶಾಂತೈಃ ನಮೋಽಸ್ತು ಶರಣಾಗತರಕ್ಷಣಾಯೈ
ಕಾಂತೈಃ ನಮೋಽಸ್ತು ಕಮನೀಯಗುಣಾಶ್ರಯಾಯೈ |
ಕ್ಷಾಂತೈಃ ನಮೋಽಸ್ತು ದುರಿತಕ್ಷಯಕಾರಣಾಯೈ
ಧಾತೈಃ ನಮೋಽಸ್ತು ಧನಧಾನ್ಯಸಮೃದ್ಧಿದಾಯೈ || ೧೦ ||

ಶಕ್ತೈಃ ನಮೋಽಸ್ತು ಶಶಿಶೇಖರ ಸಂಸ್ಥಿತಾಯೈ
ರತ್ನೈಃ ನಮೋಽಸ್ತು ರಜನೀಕರಸೋದರಾಯೈ |
ಭಕ್ತೈಃ ನಮೋಽಸ್ತು ಭವಸಾಗರತಾರಕಾಯೈ
ಮತೈಃ ನಮೋಽಸ್ತು ಮಧುಸೂದನವಲ್ಲಭಾಯೈ || ೧೧ ||

ಲಕ್ಷ್ಮೀಶ್ಯ ನಮೋಽಸ್ತು ಶುಭಲಕ್ಷಣಲಕ್ಷಿತಾಯೈ
 ಸಿದ್ಧೇಶ್ಯ ನಮೋಽಸ್ತು ಸುರಸಿದ್ಧಸುಪೂಜಿತಾಯೈ |
 ಧೃತೈಶ್ಯ ನಮೋಽಸ್ತು ಮಮ ದುರ್ಗತಿಭಂಜನಾಯೈ
 ಗತೈಶ್ಯ ನಮೋಽಸ್ತು ವರಸದ್ಗತಿದಾಯಕಾಯೈ || ೧೨ ||

ದೇವೈಶ್ಯ ನಮೋಽಸ್ತು ದಿವಿ ದೇವಗಣಾರ್ಚಿತಾಯೈ
 ಭೂತೈಶ್ಯ ನಮೋಽಸ್ತು ಭುವನಾರ್ತಿವಿನಾಶಕಾಯೈ |
 ಶಾಂತೈಶ್ಯ ನಮೋಽಸ್ತು ಧರಣೀಧರವಲ್ಲಭಾಯೈ
 ಪುಷ್ಪೈಶ್ಯ ನಮೋಽಸ್ತು ಪುರುಷೋತ್ತಮವತ್ಸಲಾಯೈ || ೧೩ ||

ಸುತೀವ್ರ ದಾರಿದ್ಯ ತಮೋಪಹಂತ್ಯೈಃ
 ನಮೋಽಸ್ತು ತೇ ಸರ್ವ ಭಯಾಪಹಂತ್ಯೈಃ |
 ಶ್ರೀವಿಷ್ಣುವಕ್ಷಸ್ಥಲ ಸಂಸ್ಥಿತಾಯೈ
 ನಮೋ ನಮಃ ಸರ್ವವಿಭೂತಿದಾಯೈ || ೧೪ ||

ಜಯತು ಜಯತು ಲಕ್ಷ್ಮೀಲಕ್ಷಣಾಲಂಕೃತಾಂಗೀ
 ಜಯತು ಜಯತು ಪದ್ಮಾ ಪದ್ಮಸದ್ಮಾಭಿವಂದ್ಯಾ |
 ಜಯತು ಜಯತು ವಿದ್ಯಾ ವಿಷ್ಣುವಾಮಾಂಕಸಂಸ್ಥಾ
 ಜಯತು ಜಯತು ಸಮ್ಯಕ್ಸರ್ವಸಂಪತ್ಕರಾ ಶ್ರೀಃ || ೧೫ ||

ಜಯತು ಜಯತು ದೇವೀ ದೇವಸಂಘಾಭಿಪೂಜ್ಯಾ
 ಜಯತು ಜಯತು ಭದ್ರಾ ಭಾರ್ಗವೀ ಭಾಗ್ಯರೂಪಾ |
 ಜಯತು ಜಯತು ನಿತ್ಯಾ ನಿರ್ಮಲಜ್ಞಾನವೇದ್ಯಾ
 ಜಯತು ಜಯತು ಸತ್ಯಾ ಸರ್ವಭೂತಾಂತರಸ್ಥಾ || ೧೬ ||

ಜಯತು ಜಯತು ರಮ್ಯಾ ರತ್ನಗರ್ಭಾಂತರಸ್ಥಾ
 ಜಯತು ಜಯತು ಶುದ್ಧಾ ಶುದ್ಧಜಾಂಬೂನದಾಭಾ |
 ಜಯತು ಜಯತು ಕಾಂತಾ ಕಾಂತಿಮದ್ಭಾಸಿತಾಂಗೀ
 ಜಯತು ಜಯತು ಶಾಂತಾ ಶೀಘ್ರಮಾಗಚ್ಛ ಸೌಮ್ಯೇ || ೧೭ ||

ಯಸ್ಯಾಃ ಕಲಾಯಾಃ ಕಮಲೋದ್ಭವಾದ್ಯಾ
 ರುದ್ರಾಶ್ಚ ಶಕ್ರಪ್ರಮುಖಾಶ್ಚ ದೇವಾಃ |
 ಜೀವಂತಿ ಸರ್ವೇಽಪಿ ಸಶಕ್ತಯಸ್ತೇ
 ಪ್ರಭುತ್ವಮಾಪ್ತಾಃ ಪರಮಾಯುಷಸ್ತೇ || ೧೮ ||

|| ಮುಖಬೀಜಂ ||

ಓಂ-ಹ್ರಾಂ-ಹ್ರೀಂ-ಆಂ-ಆಂ-ಯಂ-ದುಂ-ಲಂ-ವಂ ||

ಲಿಲೇಖಿ ನಿಟಿಲೇ ವಿಧಿರ್ಮಮ ಲಿಪಿಂ ವಿಸೃಜ್ಯಾಂತರಂ
 ತ್ವಯಾ ವಿಲಿಖಿತವ್ಯಮೇತದಿತಿ ತತ್ಥಲಪ್ರಾಪ್ತಯೇ |
 ತದಂತಿಕಫಲಸ್ಫುಟಂ ಕಮಲವಾಸಿನಿ ಶ್ರೀರಿಮಾಂ
 ಸಮರ್ಪಯ ಸಮುದ್ರಿಕಾಂ ಸಕಲಭಾಗ್ಯಸಂಸೂಚಿಕಾಂ || ೧೯ ||

|| ಪಾದಬೀಜಂ ||

ಓಂ-ಆಂ-ಆಂ-ಈಂ-ಏಂ-ಐಂ-ಕಂ-ಲಂ-ರಂ ||

ಕಲಯಾ ತೇ ಯಥಾ ದೇವಿ ಜೀವಂತಿ ಸಚರಾಚರಾಃ |
 ತಥಾ ಸಂಪತ್ಕರೀ ಲಕ್ಷ್ಮಿ ಸರ್ವದಾ ಸಂಪ್ರಸೀದ ಮೇ || ೨೦ ||

ಯಥಾ ವಿಷ್ಣುಧ್ರುವಂ ನಿತ್ಯಂ ಸ್ವಕಲಾಂ ಸನ್ನ್ಯವೇಶಯತ್ |
 ತಥೈವ ಸ್ವಕಲಾಂ ಲಕ್ಷ್ಮಿ ಮಯಿ ಸಮ್ಯಕ್ಸಮರ್ಪಯ || ೨೧ ||

ಸತ್ವಸೌಖ್ಯಪ್ರದೇ ದೇವಿ ಭಕ್ತಾನಾಮಭಯಪ್ರದೇ |
 ಅಚಲಾಂ ಕುರು ಯತ್ನೇನ ಕಲಾಂ ಮಯಿ ನಿವೇಶಿತಾಂ || ೨೨ ||

ಮುದಾಸ್ತಾಂ ಮತ್ಫಾಲೇ ಪರಮಪದಲಕ್ಷ್ಮೀಃ ಸ್ಫುಟಕಲಾ
 ಸದಾ ವೈಕುಂಠಶ್ರೀನಿರ್ವಸತು ಕಲಾ ಮೇ ನಯನಯೋಃ |
 ವಸೇತ್ಸತ್ಯೇ ಲೋಕೇ ಮಮ ವಚಸಿ ಲಕ್ಷ್ಮೀರ್ವರಕಲಾ
 ಶ್ರಿಯಶ್ಚೈತ ದ್ವೀಪೇ ನಿವಸತು ಕಲಾ ಮೇ ಸ್ವಕರಯೋಃ || ೨೩ ||

ಶ್ವೇತದ್ವೀಪಸ್ಥಿತೇ ಲಕ್ಷ್ಮೀ ಶೀಘ್ರಮಾಗಚ್ಛ ಸುವ್ರತೇ |
ವಿಷ್ಣುನಾ ಸಹಿತಾ ದೇವಿ ಜಗನ್ಮಾತಃ ಪ್ರಸೀದ ಮೇ || ೩೩ ||

ಕ್ಷೀರಾಂಬುಧಿಸ್ಥಿತೇ ಲಕ್ಷ್ಮೀ ಸಮಾಗಚ್ಛ ಸಮಾಧವೇ |
ತ್ವತ್ಕೃಪಾದೃಷ್ಟಿಸುಧಯಾ ಸತತಂ ಮಾಂ ವಿಲೋಕಯ || ೩೪ ||

ರತ್ನಗರ್ಭಸ್ಥಿತೇ ಲಕ್ಷ್ಮೀ ಪರಿಪೂರ್ಣಹಿರಣ್ಮಯಿ |
ಸಮಾಗಚ್ಛ ಸಮಾಗಚ್ಛ ಸ್ಥಿತ್ವಾಽಽಶು ಪುರತೋ ಮಮ || ೩೫ ||

ಸ್ಥಿರಾ ಭವ ಮಹಾಲಕ್ಷ್ಮೀ ನಿಶ್ಚಲಾ ಭವ ನಿರ್ಮಲೇ |
ಪ್ರಸನ್ನಕಮಲೇ ದೇವಿ ಪ್ರಸನ್ನಹೃದಯಾ ಭವ || ೩೬ ||

ಶ್ರೀಧರೇ ಶ್ರೀಮಹಾಲಕ್ಷ್ಮೀ ತ್ವದಂತಸ್ಥಂ ಮಹಾನಿಧಿಂ |
ಶೀಘ್ರಮುದ್ಧೃತ್ಯ ಪುರತಃ ಪ್ರದರ್ಶಯ ಸಮರ್ಪಯ || ೩೭ ||

ವಸುಂಧರೇ ಶ್ರೀವಸುದೇ ವಸುದೋಗ್ಧಿ ಕೃಪಾಮಯಿ |
ತ್ವತ್ಕುಕ್ಷಿಗತಸರ್ವಸ್ವಂ ಶೀಘ್ರಂ ಮೇ ಸಂಪ್ರದರ್ಶಯ || ೩೮ ||

ವಿಷ್ಣುಪ್ರಿಯೇ ರತ್ನಗರ್ಭೇ ಸಮಸ್ತಫಲದೇ ಶಿವೇ |
ತ್ವದ್ಗರ್ಭಗತಹೇಮಾದೀನ ಸಂಪ್ರದರ್ಶಯ ದರ್ಶಯ || ೩೯ ||

ರಸಾತಲಗತೇ ಲಕ್ಷ್ಮೀ ಶೀಘ್ರಮಾಗಚ್ಛ ಮೇ ಪುರಃ |
ನ ಜಾನೇ ಪರಮಂ ರೂಪಂ ಮಾತಮೇ ಸಂಪ್ರದರ್ಶಯ || ೪೦ ||

ಆವಿರ್ಭವ ಮನೋವೇಗಾತ್ ಶೀಘ್ರಮಾಗಚ್ಛ ಮೇ ಪುರಃ |
ಮಾ ವತ್ಸ ಭೈರಿಹೇತುಕ್ತಾ ಕಾಮಂಗೌರಿವ ರಕ್ಷ ಮಾಂ || ೪೧ ||

ದೇವಿ ಶೀಘ್ರಂ ಮಮಾಗಚ್ಛ ಧರಣೀಗರ್ಭಸಂಸ್ಥಿತೇ |
ಮಾತಸ್ತ್ವ ದ್ಭೂತೈಶ್ಚೈಹಂ ಮೃಗಯೇ ತ್ವಾಂ ಕುತೂಹಲಾತ್ || ೪೨ ||

ಉತ್ತಿಷ್ಠ ಜಾಗೃಹಿ ಮಯಿ ಸಮುತ್ತಿಷ್ಠ ಸೃಜಾಗೃಹಿ |
ಅಕ್ಷಯ್ಯಾ ಹೇಮಕಲಶಾ ಸುವರ್ಣೇನ ಸುಪೂರಿತಾ || ೪೩ ||

ನಿಕ್ಷೇಪಾನೈ ಸಮಾಕೃಷ್ಯ ಸಮುದ್ಧೃತ್ಯ ಮಮಾಗ್ರತಃ |
ಸಮುನ್ನತಾನನಾ ಭೂತ್ವಾ ಸಮ್ಯಗ್ಗೇಹಿ ಧರಾತಲಾತ್ || ೪೪ ||

ಮತ್ಸನ್ನಿಧಿಂ ಸಮಾಗಚ್ಛ ಮದಾಹಿತಕೃಪಾರಸಾ |
ಪ್ರಸೀದ ಶ್ರೇಯಸಾಂ ದೋಗ್ಧ್ರೇ ಲಕ್ಷ್ಮೀಮೇ ನಯನಾಗ್ರತಃ || ೪೫ ||

ಅತ್ರೋಪವಿಶ್ಯ ಲಕ್ಷ್ಮಿ ತ್ವಂ ಸ್ಥಿರಾ ಭವ ಹಿರಣ್ಮಯೀ |
ಸುಸ್ಥಿರಾ ಭವ ಸಂಪ್ರೀತ್ಯಾ ಪ್ರಸನ್ನಾ ವರದಾ ಭವ || ೪೬ ||

ಆನೀತಾಂಸ್ತು ತ್ವಯಾ ದೇವಿ ನಿಧೀನ್ವೈ ಸಂಪ್ರದರ್ಶಯ |
ಅದ್ಯ ಕ್ಷಣೇನ ಸಹಸಾ ದತ್ವಾ ಸಂರಕ್ಷ ಮಾಂ ಸದಾ || ೪೭ ||

ಮಯಿ ತಿಷ್ಠ ತಥಾ ನಿತ್ಯಂ ಯಥೇಂದ್ರಾದಿಷು ತಿಷ್ಠಸಿ |
ಅಭಯಂಕುರು ಮೇ ದೇವಿ ಮಹಾಲಕ್ಷ್ಮಿ ನಮೋಽಸ್ತು ತೇ || ೪೮ ||

ಸಮಾಗಚ್ಛ ಮಹಾಲಕ್ಷ್ಮಿ ಶುದ್ಧಜಾಂಬೂನದಸ್ಥಿತೇ |
ಪ್ರಸೀದ ಪುರತಃ ಸ್ಥಿತ್ವಾ ಪ್ರಣತಂ ಮಾಂ ವಿಲೋಕಯ || ೪೯ ||

ಲಕ್ಷ್ಮೀಭೂವಂಗತಾ ಭಾಸಿ ಯತ್ರ ಯತ್ರ ಹಿರಣ್ಮಯೀ |
ತತ್ರ ತತ್ರ ಸ್ಥಿತಾ ತ್ವಂ ಮೇ ತವ ರೂಪಂ ಪ್ರದರ್ಶಯ || ೫೦ ||

ಕ್ರೀಡಂತೀ ಬಹುಧಾ ಭೂಮೌ ಪರಿಪೂರ್ಣಕೃಪಾ ಮಯಿ |
ಮಮ ಮೂರ್ಧನಿ ತೇ ಹಸ್ತಮವಿಲಂಬಿತಮರ್ಪಯ || ೫೧ ||

ಫಲಭಾಗ್ಯೋದಯೇ ಲಕ್ಷ್ಮಿ ಸಮಸ್ತಪುರವಾಸಿನಿ |
ಪ್ರಸೀದ ಮೇ ಮಹಾಲಕ್ಷ್ಮಿ ಪರಿಪೂರ್ಣಮನೋರಥೇ || ೫೨ ||

ಅಯೋಧ್ಯಾದಿಷು ಸರ್ವೇಷು ನಗರೇಷು ಸಮಾಸ್ಥಿತೇ |
ವೈಭವೈವಿವಿಧೈರ್ಯುಕ್ತೈಃ ಸಮಾಗಚ್ಛ ಮುದಾನ್ವಿತೇ || ೫೩ ||

ಸಮಾಗಚ್ಛ ಸಮಾಗಚ್ಛ ಮಮಾಗ್ರೇ ಭವ ಸುಸ್ಥಿರಾ |
ಕರುಣಾರಸನಿಷ್ಯಂದ ನೇತ್ರದ್ವಯವಿಲಾಸಿನಿ || ೫೪ ||

ಸನ್ನಿಧತ್ಸ್ಯ ಮಹಾಲಕ್ಷ್ಮಿ ತ್ವತ್ಪಾಣಿಂ ಮಮ ಮಸ್ತಕೇ |
ಕರುಣಾಸುಧಯಾ ಮಾಂ ತ್ವಮಭಿಷಿಚ್ಯ ಸ್ಥಿರಂ ಕುರು || ೫೫ ||

ಸರ್ವರಾಜಗೃಹೇ ಲಕ್ಷ್ಮಿ ಸಮಾಗಚ್ಛ ಬಲಾನ್ವಿತೇ |
ಸ್ಥಿತ್ವಾಽಽಶು ಪುರತೋ ಮೇಽದ್ಯ ಪ್ರಸಾದೇನಾಭಯಂ ಕುರು || ೫೬ ||

ಸಾದರಂ ಮಸ್ತಕೇ ಹಸ್ತಂ ಮಮ ತ್ವಂ ಕೃಪಯಾಽಪರ್ಯ |
ಸರ್ವರಾಜಸ್ಥಿತೇ ಲಕ್ಷ್ಮಿ ತ್ವತ್ಕಲಾ ಮಯಿ ತಿಷ್ಠತು || ೫೭ ||

ಆದ್ಯಾದಿ ಶ್ರೀಮಹಾಲಕ್ಷ್ಮಿ ವಿಷ್ಣುವಾಮಾಂಕಸಂಸ್ಥಿತೇ |
ಪ್ರತ್ಯಕ್ಷಂ ಕುರು ಮೇ ರೂಪಂ ರಕ್ಷ ಮಾಂ ಶರಣಾಗತಂ || ೫೮ ||

ಪ್ರಸೀದ ಮೇ ಮಹಾಲಕ್ಷ್ಮಿ ಸುಪ್ರಸೀದ ಮಹಾಶಿವೇ |
ಅಚಲಾ ಭವ ಸುಪ್ರೀತಾ ಸುಸ್ಥಿರಾ ಭವ ಮದ್ಗೃಹೇ || ೫೯ ||

ಯಾವತ್ತಿಷ್ಠಂತಿ ವೇದಾಶ್ಚ ಯಾವಚ್ಚಂದ್ರದಿವಾಕರೌ |
ಯಾವದ್ವಿಷ್ಣುಶ್ಚ ಯಾವತ್ತ್ವಂ ತಾವತ್ಕುರು ಕೃಪಾಂ ಮಯಿ || ೬೦ ||

ಚಾಂದ್ರೀ ಕಲಾ ಯಥಾ ಶುಕ್ಲೇ ವರ್ಧತೇ ಸಾ ದಿನೇ ದಿನೇ |
ತಥಾ ದಯಾ ತೇ ಮಯ್ಯೇವ ವರ್ಧತಾಮಭಿವರ್ಧತಾಂ || ೬೧ ||

ಯಥಾ ವೈಕುಂಠನಗರೇ ಯಥಾ ವೈ ಕ್ಷೀರಸಾಗರೇ |
ತಥಾ ಮದ್ಭವನೇ ತಿಷ್ಠ ಸ್ಥಿರಂ ಶ್ರೀವಿಷ್ಣುನಾ ಸಹ || ೬೨ ||

ಯೋಗಿನಾಂ ಹೃದಯೇ ನಿತ್ಯಂ ಯಥಾ ತಿಷ್ಠಸಿ ವಿಷ್ಣುನಾ |
ತಥಾ ಮದ್ಭವನೇ ತಿಷ್ಠ ಸ್ಥಿರಂ ಶ್ರೀವಿಷ್ಣುನಾ ಸಹ || ೬೩ ||

ನಾರಾಯಣಸ್ಯ ಹೃದಯೇ ಭವತೀ ಯಥಾಸ್ತೇ
ನಾರಾಯಣೋಽಪಿ ತವ ಹೃತ್ಕಮಲೇ ಯಥಾಸ್ತೇ |
ನಾರಾಯಣಸ್ತ್ವಮಪಿ ನಿತ್ಯವಿಭೂ ತಥೈವ
ತೌ ತಿಷ್ಠತಾಂ ಹೃದಿ ಮಮಾಪಿ ದಯಾನ್ವಿತೌ ಶ್ರೀಃ || ೬೪ ||

ವಿಜ್ಞಾನವೃದ್ಧಿಂ ಹೃದಯೇ ಕುರು ಶ್ರೀಃ
ಸೌಭಾಗ್ಯವೃದ್ಧಿಂ ಕುರು ಮೇ ಗೃಹೇ ಶ್ರೀಃ |
ದಯಾಸುವೃಷ್ಟಿಂ ಕುರುತಾಂ ಮಯಿ ಶ್ರೀಃ
ಸುವರ್ಣವೃಷ್ಟಿಂ ಕುರು ಮೇ ಕರೇ ಶ್ರೀಃ || ೬೫ ||

ನ ಮಾಂ ತ್ಯಜೇಥಾಃ ಶ್ರಿತಕಲ್ಪವಲ್ಲಿ
ಸದ್ಭಕ್ತಿ ಚಿಂತಾಮಣಿ ಕಾಮಧೇನೋ |
ನ ಮಾಂ ತ್ಯಜೇಥಾ ಭವ ಸುಪ್ರಸನ್ನೇ
ಗೃಹೇ ಕಳತ್ರೇಷು ಚ ಪುತ್ರವರ್ಗೇ || ೬೬ ||

|| ಕುಕ್ಷಿಬೀಜಂ ||

ಓಂ-ಅಂ-ಆಂ-ಈಂ-ಐಂ-ಒಂ ||

ಆದ್ಯಾದಿಮಾಯೇ ತ್ವಮಜಾಂಡಬೀಜಂ
ತ್ವಮೇವ ಸಾಕಾರ ನಿರಾಕೃತೀ ತ್ವಂ |
ತ್ವಯಾ ಧೃತಾಶ್ಚಾಬ್ಜ ಭವಾಂಡ ಸಂಘಾಃ
ಚಿತ್ರಂ ಚರಿತ್ರಂ ತವ ದೇವಿ ವಿಷ್ಣೋಃ || ೬೭ ||

ಬ್ರಹ್ಮರುದ್ರಾದಯೋ ದೇವಾ ವೇದಾಶ್ಚಾಪಿ ನ ಶಕ್ನುಯುಃ |
ಮಹಿಮಾನಂ ತವ ಸ್ತೋತುಂ ಮಂದೋಽಹಂ ಶಕ್ನುಯಾಂ ಕಥಂ || ೬೮ ||

ಅಂಬ ತ್ವದ್ವತ್ಸವಾಕ್ಯಾನಿ ಸೂಕ್ತಾಸೂಕ್ತಾನಿ ಯಾನಿ ಚ |
ತಾನಿ ಸ್ವೀಕುರು ಸರ್ವಜ್ಞೇ ದಯಾಲುತ್ವೇನ ಸಾದರಂ || ೬೯ ||

ಭವಂತಂ ಶರಣಂ ಗತ್ವಾ ಕೃತಾರ್ಥಾಸ್ತುಃ ಪುರಾತನಾಃ |
ಇತಿ ಸಂಚಿಂತ್ಯ ಮನಸಾ ತ್ವಾಮಹಂ ಶರಣಂ ವ್ರಜೇ || ೭೦ ||

ಅನಂತಾ ನಿತ್ಯಸುಖಿನಃ ತ್ವದ್ಭಕ್ತಾಸ್ತತ್ಪರಾಯಣಾಃ |
ಇತಿ ವೇದಪ್ರಮಾಣಾದ್ಧಿ ದೇವಿ ತ್ವಾಂ ಶರಣಂ ವ್ರಜೇ || ೭೧ ||

ತವ ಪ್ರತಿಜ್ಞಾ ಮದ್ಭಕ್ತಾ ನ ನಶ್ಯಂತೀತ್ಯಪಿ ಕ್ವಚಿತ್ |

ಇತಿ ಸಂಚಿಂತ್ಯ ಸಂಚಿಂತ್ಯ ಪ್ರಾಣಾನ್ ಸಂಧಾರಯಾಮ್ಯಹಂ || ೨೨ ||

ತ್ವದಧೀನಸ್ತ್ವಹಂ ಮಾತಃ ತ್ವತ್ಕೃಪಾ ಮಯಿ ವಿದ್ಯತೇ |

ಯಾವತ್ಸಂಪೂರ್ಣಕಾಮಃ ಸ್ಯಾಂ ತಾವದ್ದೇಹಿ ದಯಾನಿಧೇ || ೨೩ ||

ಕ್ಷಣಮಾತ್ರಂ ನ ಶಕ್ನೋಮಿ ಜೀವಿತುಂ ತ್ವತ್ಕೃಪಾಂ ವಿನಾ |

ನ ಹಿ ಜೀವಂತಿ ಜಲಜಾ ಜಲಂ ತ್ಯಕ್ತ್ವಾ ಜಲಾಶ್ರಯಾಃ || ೨೪ ||

ಯಥಾ ಹಿ ಪುತ್ರವಾತ್ಸಲ್ಯಾತ್ ಜನನೀ ಪ್ರಸ್ನುತಸ್ತನೀ |

ವತ್ಸಂ ತ್ವರಿತಮಾಗತ್ಯ ಸಂಪ್ರೀಣಯತಿ ವತ್ಸಲಾ || ೨೫ ||

ಯದಿ ಸ್ಯಾತ್ತವ ಪುತ್ರೋಽಹಂ ಮಾತಾ ತ್ವಂ ಯದಿ ಮಾಮಕೀ |

ದಯಾಪಯೋಧರಸ್ತನ್ಯ ಸುಧಾಭಿರಭಿಷಿಂಚ ಮಾಂ || ೨೬ ||

ಮೃಗ್ಯೋ ನ ಗುಣಲೇಶೋಽಪಿ ಮಯಿ ದೋಷೈಕಮಂದಿರೇ |

ಪಾಂಸೂನಾಂ ವೃಷ್ಟಿಬಿಂದೂನಾಂ ದೋಷಾಣಾಂಚ ನ ಮೇ ಮತಿಃ || ೨೭ ||

ಪಾಪಿನಾಮಹಮೇಕಾಗ್ರೋ ದಯಾಲೂನಾಂ ತ್ವಮಗ್ರಣೀಃ |

ದಯನೀಯೋ ಮದನ್ಯೋಽಸ್ಮಿ ತವ ಕೋಽತ್ರ ಜಗತ್ತಯೇ || ೨೮ ||

ವಿಧಿನಾಹಂ ನ ಸೃಷ್ಟಶ್ಚೇತ್ ನ ಸ್ಯಾತ್ತವ ದಯಾಲುತಾ |

ಆಮಯೋ ವಾ ನ ಸೃಷ್ಟಶ್ಚೇದೌಷಧಸ್ಯ ವೃಥೋದಯಃ || ೨೯ ||

ಕೃಪಾ ಮದಗ್ರಜಾ ಕಿಂ ತೇ ಅಹಂ ಕಿಂ ವಾ ತದಗ್ರಜಃ |

ವಿಚಾರ್ಯ ದೇಹಿ ಮೇ ವಿತ್ತಂ ತವ ದೇವಿ ದಯಾನಿಧೇ || ೩೦ ||

ಮಾತಾ ಪಿತಾ ತ್ವಂ ಗುರುಸದ್ಗತಿಃ ಶ್ರೀಃ

ತ್ವಮೇವ ಸಂಜೀವನಹೇತುಭೂತಾ |

ಅನ್ಯಂ ನ ಮನ್ಯೇ ಜಗದೇಕನಾಥೇ

ತ್ವಮೇವ ಸರ್ವಂ ಮಮ ದೇವಿ ಸತ್ಯಂ || ೩೧ ||

|| ಹೃದಯಬೀಜಂ ||

ಓಂ-ಫ್ರಾಂ-ಫ್ರೀಂ-ಫ್ರೂಂ-ಫ್ರೈಂ-ಫ್ರೌಂ-ಫ್ರಃ-ಹಂಫಟ್
ಕುರು ಕುರು ಸ್ವಾಹಾ ||

ಆದ್ಯಾದಿಲಕ್ಷ್ಮೀರ್ಭವ ಸುಪ್ರಸನ್ನಾ
ವಿಶುದ್ಧವಿಜ್ಞಾನಸುಖೈಕದೋಗ್ಧಿ |
ಅಜ್ಞಾನಹಂತ್ರೀ ತ್ರಿಗುಣಾತಿರಿಕ್ತಾ
ಪ್ರಜ್ಞಾನ ನೇತ್ರೀ ಭವ ಸುಪ್ರಸನ್ನಾ || ೮೨ ||

ಅಶೇಷವಾಗ್ಜಾಡ್‌ಯ ಮಲಾಪಹಂತ್ರೀ
ನವಂನವಂ ಸುಷ್ಮ ಸುವಾಕ್ಯದಾಯಿನೀ |
ಮಮೈವ ಜಿಹ್ವಾಗ್ರಸುರಂಗವರ್ತಿನೀ
ಭವ ಪ್ರಸನ್ನಾ ವದನೇ ಚ ಮೇ ಶ್ರೀಃ || ೮೩ ||

ಸಮಸ್ತಸಂಪತ್ಸು ವಿರಾಜಮಾನಾ
ಸಮಸ್ತತೇಜಸ್ಸು ವಿಭಾಸಮಾನಾ |
ವಿಷ್ಣುಪ್ರಿಯೇ ತ್ವಂ ಭವ ದೀಪ್ಯಮಾನಾ
ವಾಗ್ಧೇವತಾ ಮೇ ವದನೇ ಪ್ರಸನ್ನಾ || ೮೪ ||

ಸರ್ವಪ್ರದರ್ಶೇ ಸಕಲಾರ್ಥದೇ ತ್ವಂ
ಪ್ರಭಾಸುಲಾವಣ್ಯದಯಾಪ್ರದೋಗ್ಧಿ |
ಸುವರ್ಣದೇ ತ್ವಂ ಸುಮುಖೀ ಭವ ಶ್ರೀಃ
ಹಿರಣ್ಮಯೀ ಮೇ ನಯನೇ ಪ್ರಸನ್ನಾ || ೮೫ ||

ಸರ್ವಾರ್ಥದಾ ಸರ್ವಜಗತ್ಪ್ರಸೂತಿಃ
ಸರ್ವೇಶ್ವರೀ ಸರ್ವಭಯಾಪಹಂತ್ರೀ |
ಸರ್ವೋನ್ನತಾ ತ್ವಂ ಸುಮುಖೀ ಚ ನಃ ಶ್ರೀಃ
ಹಿರಣ್ಮಯೀ ಮೇ ಭವ ಸುಪ್ರಸನ್ನಾ || ೮೬ ||

ಸಮಸ್ತವಿಘ್ನಾಘ್ನ ವಿನಾಶ ಕಾರಿಣೀ
 ಸಮಸ್ತಭಕ್ತೋದ್ಧರಣೀ ವಿಚಕ್ಷಣಾ |
 ಅನಂತಸಂವೋದ ಸುಖ ಪ್ರದಾಯಿನೀ
 ಹಿರಣ್ಮಯೀ ಮೇ ನಯನೇ ಪ್ರಸನ್ನಾ || ೮೭ ||

ದೇವಿ ಪ್ರಸೀದ ದಯನೀಯತಮಾಯ ಮಹ್ಯಂ
 ದೇವಾಧಿನಾಥ ಭವ ದೇವಗಣಾದಿ ವಂದ್ಯೇ |
 ಮಾತಸ್ತಥೈವ ಭವ ಸನ್ನಿಹಿತಾ ದೃಶೋಮೇರ್ಣ
 ಪತ್ಯಾ ಸಮಂ ಮಮ ಮುಖೇ ಭವ ಸುಪ್ರಸನ್ನಾ || ೮೮ ||

ಮಾ ವತ್ಸ ಭೈರಭಯದಾನಕರೋರ್ಪಿತಸ್ತೇ
 ಮೌಳೌ ಮಮೇತಿ ಮಯಿ ದೀನಜನಾನುಕಂಪೇ |
 ಮಾತಃ ಸಮರ್ಪಯ ಮುದಾ ಕರುಣಾಕಟಾಕ್ಷಂ
 ಮಾಂಗಳ್ಯಬೀಜಮಿಹ ನಃ ಸೃಜ ಜನ್ಮ ಮಾತಃ || ೮೯ ||

|| ಕಂಠಬೀಜಂ ||

ಓಂ-ಶ್ರಾಂ-ಶ್ರೀಂ-ಶ್ರೂಂ-ಶ್ರೈಂ-ಶ್ರೌಂ-ಶ್ರಂ-ಶ್ರಾಃ ||

ಕಟಾಕ್ಷ ಇಹ ಕಾಮಧುಕ್ ತವ ಮನಸ್ತು ಚಿಂತಾಮಣಿಃ
 ಕರಃ ಸುರತರುಃ ಸದಾ ನವನಿಧಿಸ್ತ್ವಮೇವೇಂದಿರೇ |
 ಭವೇತ್ತವ ದಯಾರಸೋ ರಸರಸಾಯನ ಚಾನ್ವಹಂ
 ಮುಖಂ ತವ ಕಲಾನಿಧಿವಿಧಿವಿಧಿ ವಾಂಛಿತಾರ್ಥಪ್ರದಂ || ೯೦ ||

ಯಥಾ ರಸಸ್ಪರ್ಶನತೋಽಯಸೋಽಪಿ
 ಸುವರ್ಣತಾ ಸ್ಯಾತ್ ಕಮಲೇ ತಥಾ ತೇ |
 ಕಟಾಕ್ಷಸಂಸ್ಪರ್ಶನತೋ ಜನಾನಾಂ
 ಅಮಂಗಳಾನಾಮಪಿ ಮಂಗಳತ್ವಂ || ೯೧ ||

ದೇಹೀತಿ ನಾಸ್ತೀತಿ ವಚಃ ಪ್ರವೇಶಾತ್
 ಭೀತೋ ರಮೇ ತ್ವಾಂ ಶರಣಂ ಪ್ರಪದ್ಯೇ |

ಅತಃ ಸದಾಸ್ಮಿನ್ನಭಯಪ್ರದಾ ತ್ವಂ
ಸಹೈವ ಪತ್ಯಾ ಮಮ ಸನ್ನಿಧೇಹಿ || ೯೨ ||

ಕಲ್ಪದ್ರುಮೇಣ ಮಣಿನಾ ಸಹಿತಾ ಸುರಮ್ಯಾ
ಶ್ರೀಸ್ತೇ ಕಲಾಮಯಿ ರಸೇನ ರಸಾಯನೇನ |
ಆಸ್ತಾಮತೋ ಮಮ ಚ ದೃಕ್ಕರಪಾಣಿಪಾದ
ಸ್ಪೃಷ್ಟ್ಯಾ ಸುವರ್ಣವಪುಷಃ ಸ್ಥಿರಜಂಗಮಾಃ ಸ್ಯುಃ || ೯೩ ||

ಆದ್ಯಾದಿವಿಷ್ಣೋಃ ಸ್ಥಿರಧರ್ಮಪತ್ನಿ
ತ್ವಮಂಬ ಪತ್ಯಾ ಮಮ ಸನ್ನಿಧೇಹಿ |
ಆದ್ಯಾದಿಲಕ್ಷ್ಮಿ ತ್ವದನುಗ್ರಹೇಣ
ಪದೇಪದೇ ಮೇ ನಿಧಿದರ್ಶನಂ ಸ್ಯಾತ್ || ೯೪ ||

ಆದ್ಯಾದಿಲಕ್ಷ್ಮೀಹೃದಯಂ ಪಠೇದ್ಯಃ
ಸ ರಾಜ್ಯಲಕ್ಷ್ಮೀಮಚಲಾಂ ತನೋತಿ |
ಮಹಾದರಿದ್ರೋಽಪಿ ಭವೇದ್ಧನಾಡ್ಯಃ
ತದನ್ವಯೇ ಶ್ರೀಃ ಸ್ಥಿರತಾಂ ಪ್ರಯಾತಿ || ೯೫ ||

ಯಸ್ಯ ಸ್ಮರಣಮಾತ್ರೇಣ ತುಷ್ಟಾ ಸ್ಯಾದ್ವಿಷ್ಣುವಲ್ಲಭಾ |
ತಸ್ಯಾಭೀಷ್ಟಂ ದದಾತ್ಯಾಶು ತಂ ಪಾಲಯತಿ ಪುತ್ರವತ್ || ೯೬ ||

ಇದಂ ರಹಸ್ಯಂ ಹೃದಯಂ ಸರ್ವಕಾಮಫಲಪ್ರದಂ |
ಜಪಃ ಪಂಚಸಹಸ್ರಂ ತು ಪುರಶ್ಚರಣಮುಚ್ಯತೇ || ೯೭ ||

ತ್ರಿಕಾಲಮೇಕಕಾಲಂ ವಾ ನರೋ ಭಕ್ತಿಸಮನ್ವಿತಃ |
ಯಃ ಪಠೇಚ್ಛೃಣುಯಾದ್ವಾಪಿ ಸ ಯಾತಿ ಪರಮಾಂ ಶ್ರಿಯಂ || ೯೮ ||

ಮಹಾಲಕ್ಷ್ಮೀಂ ಸಮುದ್ದಿಶ್ಯ ನಿಶಿ ಭಾರ್ಗವವಾಸರೇ |
ಇದಂ ಶ್ರೀಹೃದಯಂ ಜಪ್ತ್ವಾ ಪಂಚವಾರಂ ಧನೀ ಭವೇತ್ || ೯೯ ||

ಅನೇನ ಹೃದಯೇನಾನ್ನಂ ಗರ್ಭಿಣ್ಯಾ ಅಭಿಮಂತ್ರಿತಂ |
ದದಾತಿ ತತ್ಕಲೇ ಪುತ್ರೋ ಜಾಯತೇ ಶ್ರೀಪತಿಃ ಸ್ವಯಂ || ೧೦೦ ||

ನರೇಣಾಪ್ಯಥವಾ ನಾರ್ಯಾ ಲಕ್ಷ್ಮೀಹೃದಯಮಂತ್ರಿತೇ |
ಜಲೇ ಪೀತೇ ಚ ತದ್ವಂಶೇ ಮಂದಭಾಗ್ಯೋ ನ ಜಾಯತೇ || ೧೦೧ ||

ಯ ಆಶ್ವಯುಜ್ಯಾಸಿ ಚ ಶುಕ್ಲಪಕ್ಷೇ
ರಮೋತ್ಸವೇ ಸನ್ನಿಹಿತೇ ಚ ಭಕ್ತ್ಯಾ |
ಪಠೇತ್ತಥೈಕೋತ್ತರವಾರವೃದ್ಧ್ಯಾ
ಲಭೇತ ಸೌವರ್ಣಮಯೀಂ ಸುವೃಷ್ಟಿಂ || ೧೦೨ ||

ಯ ಏಕಭಕ್ತ್ಯಾನ್ವಹಮೇಕವರ್ಷಂ
ವಿಶುದ್ಧಧೀಃ ಸಪ್ತತಿವಾರಜಾಪೀ |
ಸ ಮಂದಭಾಗ್ಯೋಽಪಿ ರಮಾಕಟಾಕ್ಷಾದ್
ಭವೇತ್ಸಹಸ್ರಾಕ್ಷಶತಾಧಿಕಶ್ರೀಃ || ೧೦೩ ||

ಶ್ರೀಶಾಂಖ್ಯಭಕ್ತಿಂ ಹರಿದಾಸದಾಸ್ಯಂ
ಪ್ರಸನ್ನಮಂತ್ರಾರ್ಥದೃಢೈಕನಿಷ್ಠಾಂ |
ಗುರೋಸ್ಸ್ಮೃತಿಂ ನಿರ್ಮಲಬೋಧಬುದ್ಧಿಂ
ಪ್ರದೇಹಿ ಮಾತಃ ಪರಮಂ ಪದಂ ಶ್ರೀಃ || ೧೦೪ ||

ಪೃಥ್ವೀಪತಿತ್ವಂ ಪುರುಷೋತ್ತಮತ್ವಂ
ವಿಭೂತಿವಾಸಂ ವಿವಿಧಾರ್ಥಸಿದ್ಧಿಂ |
ಸಂಪೂರ್ಣಕೀರ್ತಿಂ ಬಹುವರ್ಷಭೋಗಂ
ಪ್ರದೇಹಿ ಮೇ ಲಕ್ಷ್ಮಿ ಪುನಃಪುನಸ್ತ್ವಂ || ೧೦೫ ||

ವಾದಾರ್ಥಸಿದ್ಧಿಂ ಬಹುಲೋಕವಶ್ಯಂ
ವಯಃಸ್ಥಿರತ್ವಂ ಲಲನಾಸು ಭೋಗಂ |
ಪಾತ್ರಾದಿಲಬ್ಧಿಂ ಸಕಲಾರ್ಥಸಿದ್ಧಿಂ
ಪ್ರದೇಹಿ ಮೇ ಭಾರ್ಗವಿ ಜನ್ಮಜನ್ಮನಿ || ೧೦೬ ||

ಸುವರ್ಣವೃದ್ಧಿಂ ಕುರು ಮೇ ಗೃಹೇ ಶ್ರೀಃ
ಸುಧಾನ್ಯವೃದ್ಧಿಂ ಕುರು ಮೇ ಗೃಹೇ ಶ್ರೀಃ |
ಕಲ್ಯಾಣವೃದ್ಧಿಂ ಕುರು ಮೇ ಗೃಹೇ ಶ್ರೀಃ
ವಿಭೂತಿವೃದ್ಧಿಂ ಕುರು ಮೇ ಗೃಹೇ ಶ್ರೀಃ || ೧೦೭ ||

|| ಶಿರೋಬೀಜಂ ||

ಓಂ-ಯಂ-ಹಂ-ಕಂ-ಲಂ-ವಂ-ಶ್ರೀಂ ||

ಧ್ಯಾಯೇಲ್ಲಕ್ಷ್ಮೀಂ ಪ್ರಹಸಿತಮುಖೀಂ ಕೋಟಿಬಾಲಾರ್ಕಭಾಸಾಂ
ವಿದ್ಯುದ್ವರ್ಣಾಂಬರವರಧರಾಂ ಭೂಷಣಾಢ್ಯಾಂ ಸುಶೋಭಾಂ |
ಬೀಜಾಪೂರಂ ಸರಸಿಜಯುಗಂ ಬಿಭ್ರತೀಂ ಸ್ವರ್ಣಪಾತ್ರಂ
ಭರ್ತ್ವಾ ಯುಕ್ತಾಂ ಮುಹುರಭಯದಾ ಮಹ್ಯಮಪ್ಯಚ್ಯುತಶ್ರೀಃ || ೧೦೮ ||

|| ಇತಿ ಶ್ರೀಲಕ್ಷ್ಮೀಹೃದಯಂ ಸಂಪೂರ್ಣಂ ||